

## سے کیچہ ہش دیہ بیرائے

محمد منظور الحق

کُشم بظہنار توری وا مداک رے دیہار موڑی زیزدی شیر۔ بیہ دیہ تقریباً ای شور اوچے بیشیر کھوشون شینی۔ بیہ دیہو ای صفت ہش شیر کی بیا یومونو وختہ بو امبوخ بیم کوئے۔ چھوچھلی ریپھی آف نیسیکو مہ شیرین برائے بیم دیتی استانو سوم برابر لا۔۔۔ جوو ہمو صفت ہش کی کیاوخت کی تہ سار بشار گانیتانی اے مہ برار تو کورار رے تھے تو سنجیدہ بیتی ريسان کی او زیزدیار۔ تے جواب ملاؤ بویان کی زیزدی "چے شے دے"، بیسوم جوستہ وا تہ سار بشار بویان تہ ژاغو کیہ اشناری مشہور؟ تہ دماغی ہے دیہو ژانگار غیر خور ہش کیاغ نو گویان۔ کیاوتکی تو ای ادارا بی ای چھتراری افسرو نسہ تان تعارفو کوسان وا تہ سار بشار بویان کی زیزدی کورہ شیر ریکوتے ہش سارئیران کی او کی دیہار بیراتام۔ دُونی ہش سارئیران کی زیزدی رے ای دیہہ اشرف المخلوقاتان ہال بیکو سوم جوستہ ہانی گمنام وا اچی کو بیہچی شیر۔ کوس نسہ بی تان تعارفو کوراوا ہانی اچی غیستی کو بوسیان؟ کیہ وجوہات ہش شینی کی بتیتان غیچھان ہوری لوڑیکو ضرورت شیر۔ موجودہ وختہ کی اسپہ بیہ پورہ دنیا جو منٹ تان خیالان کاسے آرامہ کی دونیسیان کی دنیا ترقیو حدوتے توری شیر۔ بیہ ہمونی ترقیو وجہ کیاغ؟ سبق ریک، صحیح تعلیم حاصل کوری تان دُوروتے، تان دیہوتے وا تان ملکوتے خدمت کوری تان دیہو وا ملکونامو روش کوریک شیر۔

خائے تھے مہ دیہہ کیچہ؟ گیور کی چت لاڑیسی۔ مہ دیہو روئے بو سادہ، پیسو سوم بو محبت کوراک وا لش لوڑین کی ہوئے جہالتو وختوتے دی بو شوئے۔ سبق ریکو مقصد کیاغ؟ قلموتے عزت کھیوتے کونیان؟ ہمیتانے پتہ تان نکے۔ بیہ بو افسوسو وا بو فکرو ہش لو کی موجودہ وختہ بیہ دیہہ صرف ای CT استاذ وا ای لیکچرار اسور۔ بیہ دیہہ جو پرائمیری سکول ای ژور گینیان وا ای ژیاوان بچین شینی۔ ہموش کو !!! کیاوتکی او تان غیچھان ای ژاغا دیتی دونی کی بیمان وا تان دیہو معاشرہ کی لاڑیمان بو مایوس بومان۔ مہ بیہ دیہو ژیاؤ وا ژور گینیان سبقو آخری منزل جوشو جماعتو پاس کوریک شیر۔ بیہ لوو دیتی انتہائی شرم بویان کی بیہ دیہہ ژورگینی سبق ریکو معاملہ بو اچی اسونی۔ ژیاؤ کیہ علاجہ میٹرکو پاس کوریکار اچی بس بو خوشانیو سورہ مزدوریو بچین راؤلیار موڑی نیسینیان۔ تہ دی بو خوشان کی مہ ژاؤ اہی نیسیتائے۔ ژاؤو اڑیکو انوس زور رے بیہ لو نانو اپکار دی آف نو دویان۔ ہے ژاؤ بیران کورہ دوکانہ وا کورہ پمپہ کوروم شروع کویان۔ پیسو کیچہ کوری گانینی ران۔ کیچہ نیشیران، کوسوم نیشیران، کیچہ ژیبویان وا کیچہ پاریران ہمیتان کیہ احساس تان نکے۔ بس ہتوغو پیسو گانلیک کیہ قسمہ دی کوری۔ ہے قسمہ ہے جوانو راؤلیار نیشی ای سال پھائے بیران۔ ہرونہ تان ہے جوان دُوروتے اچی گیاک بویان۔

حالات توغو خراب، ہوست نغزی بو کوروم کوریکو، تھے جو بس ای ہوٹلہ ہال بیتی تان سورو صفا کوری پیسان نیفاتو دیتی آفار اہی راہی کویان۔ دُورہ توریکو نان اوچے تہ بو دودیری توتے پروشٹ بینیان۔ تہ مہ صوبیدار ہاوا رے توغو سوم چانگ بویان۔ نان مہ وشلی ہاوا رے توغو گوڑو موڑتو دویان۔ وشلو موڑہ دیتی دُوروتے انگونیان وا وشلی نازک اندازہ لو دیاؤ قالینہ بی نیشیران۔ دُورو روئے مڑاغان سورہ

غیچ دیتی دونی بیہچونیان۔ چھوئے بیکو شاپیک ژیبیکار اچی مڑاغان بیچھیرینیان۔ نان بی بی شیرین پیٹیکو سوم بو خوشان وا تتو غیچ وشلیو خیلو بنیانو ہتے جیپو سورہ تان شیر۔ تتو غیچ خیپ نو کوریکہ پتی وشلی آخر پیسان یی نیزی تتو ہوستہ لاکھویان۔ تت حیران بیٹی ران کی اے ژاؤ! ہرونی خرچہ دیتی دی ہمیتان کوراری الاؤ۔ نانوتے کیہ پتہ البت ہمونوی بو پیسہ دونیان رے۔ وشلی ہے چھویو پاریران وا چھوچھی گرینیش بیکو اہی روپھویان۔ نانو ساری ناشتہ مشکیران وا بیچارہ نان دُون دُونہ بیٹی ران کی اے مہ وشلی،"ناشتہ انگیروا تتے دیسام۔" ویزین چھویو تہ تت گریشو کوشی اسیتائے مہ صوبیدار ژیبوئے رے۔ تھے وشلی ویزینو پختیو پیچٹیکو سوری پوری ژوتی، تروپ چایو تروئے قوپہ کوری آف لاکی، افاری انگیرو زپان گوژو درے، کپالو جم تیل دیتی، پھوران کاران سورو لاکی، سوپرو اوسوئینو ہوستہ کوری آف نیسیران۔ پروشو ساری بو خور، لُو دی توغو بو خور گویا کی کوس اونگوژیکو کوششو کویان۔ سملت تو باریکی تیل دیتی شینی، ہوستہ موبائلو باشاؤونو خیق دی تو مست کویان۔ کیاوت کیاوت وشلی دی تان ہتے سوم جور کویان۔ ہے موژی اسیکہ وشلی کورہ عاشق بیٹی بوک مشکاک بویان۔ تت ہے دیہو ای لوٹھورو گانی توغو تے بوک مشککی بیران۔ ہرونیہ توغو شادی بویان وا زندگیو چھوئے انوس سوت سال بیکو ہورو دی سوت اژیلی بویان۔ کوس موخ نغزی ریکو کوس نیسکار ری بیران وا کوس ڈیکتو پھیروال نکی ریکو کوس کپال چھوتیہ مڑاغ۔ ایغو دونیان، دنیا تھوش کھوشون وا تان موژی ایغو شوم نامئینیان۔ ای شوم نامئے دیش لُو دیکو اوا زران بیٹی روپھیتام۔ دونیمان کی ہموش کی ہوئے پیہ معاشرہ وا پیہ دیہہ کیچہ ہوئے۔ پیہ ژاغو خیشیقان مستقبل کیاغ ہوئے رے ای لُو مہ ذہنی ہائے۔ اسپہ معاشرہ دَشمانانن بو عزت ہوئے۔ اوا پیہ فکرو اوچے ہمی لُو ان گانی دیہہ ای دَشمانو نسہ بیکو وا ہتے دَشمان فتویٰ دیکو جہنم مہ نسہ توریتائے۔ اوا دنگ دنگ رونخی پُھک لُو ان روخخی وا پُھک بیہچیران کوس نسہ لُو دیکو نو بیتام وا سور دوسی تان دیہو ہمی کمی خامیان بیان کوراؤ دونیتام کی واقعی،"زیزدی چے شے دے۔"